

विधेयक संख्या: १७

भुक्तानी तथा फर्स्यौट सम्बन्धमा व्यवस्था गर्न बनेको  
विधेयक



२०७५

संघीय संसद सचिवालय  
सिंहदरबार, काठमाडौं ।

## उद्देश्य र कारण

भुक्तानी तथा फर्स्यौट कार्यलाई सुरक्षित, स्वस्थ तथा सक्षम भुक्तानी प्रणाली विकास गर्न तथा सुरक्षित भुक्तानी प्रणालीको प्रवर्द्धन, नियमन गर्न आवश्यक भएको । देशको समग्र भुक्तानी प्रणालीलाई व्यवस्थित गरी भुक्तानीको कार्यलाई सहज र विश्वसनीय बनाउँन, सरकारी तथा निजी क्षेत्रको कारोबारमा हुने भुक्तानी सम्बन्धी कार्यहरूलाई छिटो, छरितो, सुरक्षित तथा भरपर्दो रूपमा सम्पन्न गर्न, भुक्तानी गर्ने संस्थाहरूको अनुगमन, निगरानी तथा निरीक्षणका आधार तयार गर्न र भुक्तानी कार्यका लागि विद्युतीय उपकरणको प्रयोग हुने भएकोले भुक्तानीका प्रक्रिया, विधि र उपकरणको नियमितता, प्रभावकारिता, व्यवहारिकता र सुरक्षा एवं विश्वसनीयता कायम राख्ने सम्बन्धमा छुट्टै कानूनी व्यवस्था गर्न आवश्यक भएकोले प्रस्तुत विधेयक पेश गर्नु परेको हो ।

(डा. युवराज खतिवडा)

अर्थमन्त्री

प्रत्यायोजित व्यवस्थापन सम्बन्धी टिप्पणी

सि.न.	दफा	प्रत्यायोजित व्यवस्थापनको कारण	प्रत्योजित व्यवस्थापन अर्न्तगत बनाइने कानूनको प्रकृति सीमा	प्रत्यायोजित व्यवस्थापनबाट पर्न सक्ने प्रभाव
१.	३ (११)	राष्ट्रिय भुक्तानी बोर्डको गठन सम्बन्धी कार्यविधि तोक्न ।	बोर्ड सञ्चालन सम्बन्धी कार्यविधि बोर्डले तोक्ने ।	बैठक सञ्चालनमा सहयोग पुग्ने तथा नीतिगत कार्य प्रभावकारी हुने ।
२.	७	कम्पनी स्थापना अघि आशयपत्रको लागि कागजात दस्तुर र ढाँचा तोक्ने ।	आशय पत्रको लागि आवश्यक कागजात, दस्तुर र ढाँचा विनियममा तोकिने ।	आशयपत्र प्रदान गर्न सहज हुने ।
३.	८ (१) (ज)	निवेदनका लागि आवश्यक कागजात तोक्न ।	भुक्तानी तथा फर्स्यौट सम्बन्धी कम्पनी खोल्न आवश्यक अन्य कागजात बैंकले तोक्ने ।	कम्पनी दर्ता गर्न सहज हुने ।

४.	९(२)	अनुमतिपत्रको लागि धरौटी रकम तोक्न ।	भुक्तानी तथा फर्स्यौट सम्बन्धी काम गर्ने कम्पनीले राख्नुपर्ने धरौटी रकम विनियमावलीमा तोकिने ।	धरौटी रकम तोकिएको हुने ।
५.	१०	अनुमतिपत्र प्राप्त संस्थाले पालना गर्नुपर्ने शर्त तोक्न ।	अनुमतिपत्र प्राप्त संस्थाले पालन गर्नुपर्ने शर्तहरू बैकले तोक्ने ।	संस्थामा सुशासन कायम राख्न तथा अनुगमन, निरीक्षण गर्न सहज हुने ।
६.	१२	सम्झौता सम्बन्धी व्यवस्था तोक्न ।	अनुमतिपत्र प्राप्त संस्थाले कारोबार सञ्चालन गर्नु अघि गरिने सम्झौता सम्बन्धी विषय विनियमावलीमा तोकिने ।	सम्झौतामा रहने विवरण तोकिएको हुने ।
७.	१३	अनुमतिपत्रको नवीकरण सम्बन्धी व्यवस्था तोक्न ।	अनुमतिपत्र नवीकरणका लागि आवश्यक दस्तुर र अन्य व्यवस्था	भुक्तानी सम्बन्धी कार्य गर्ने संस्थाको नियमन सहज

			विनियमावलीमा तोकिने ।	हुने ।
८.	१४	भुक्तानी उपकरण थप तथा खारेज गर्न निवेदन दिने व्यवस्था तोक्न ।	अनुमतिपत्र प्राप्त संस्थाले भुक्तानी उपकरण थप वा खारेज गर्न चाहेमा सोको लागि निवेदन दिने सम्बन्धी व्यवस्था विनियमावलीमा तोकिने ।	भुक्तानी उपकरण खारेज वा थप गर्न सहज हुने ।
९.	१५	अनुमतिपत्र प्राप्त संस्थाले विवरण सार्वजनिक गर्ने व्यवस्था तोक्न ।	अनुमतिपत्र प्राप्त संस्थाले आफ्नो विवरण सार्वजनिक गर्ने सम्बन्धी व्यवस्था विनियमावलीमा तोकिने ।	विवरण सार्वजनिक हुने ।
१०.	१६	संस्थाको चुक्ता पूँजी तोक्न ।	संस्थाको चुक्ता पूँजी बैंकबाट समय समयमा तोकिने ।	चुक्ता पूँजी तोकिएको हुने ।
११.	१७	संस्थाको सञ्चालक समिति गठन सम्बन्धी	संस्थाको सञ्चालक समिति सम्बन्धी व्यवस्था	सञ्चालक समिति गठनमा

		व्यवस्था तोक्न ।	विनियमावली तोकिने ।	सरलता हुने ।
१२.	१८	संस्थाको सञ्चालक समितिको काम, कर्तव्य र अधिकार तोक्न ।	संस्थाको सञ्चालक समितिको अन्य काम, कर्तव्य र अधिकार बैकले समय समयमा तोक्न सक्ने ।	काममा स्पष्टता आउने ।
१३.	१९	संस्थाको कार्यकारी प्रमुखको शैक्षिक योग्यता र अनुभव तोक्न ।	संस्थाको कार्यकारी प्रमुखको शैक्षिक योग्यता र अनुभव विनियमावलीमा तोकिने ।	कार्यकारी प्रमुखको नियुक्ति गर्न सहज हुने ।
१४.	२२(४)	संस्थाको अनुमतिपत्र सम्बन्धी व्यवस्था तोक्न ।	अनुमतिपत्र प्राप्त गरेपछि कार्य प्रारम्भ नगर्ने संस्थाको खारेजी सम्बन्धी व्यवस्था विनियमावलीमा तोकिने ।	खारेजी सम्बन्धी कारवाही चलाउन सहज हुने ।
१५.	२३	अभिलेख राख्नु पर्ने विवरण तोक्न ।	संस्थाले सुरक्षित राख्नुपर्ने अभिलेखमा रहने विवरण	अभिलेख विवरण सुरक्षित हुने ।

			विनियमावलीमा तोकिने ।	
१६.	२४	तरलता मौज्दात राखुपर्ने व्यवस्था तोक्न ।	तरलता सम्बन्धी व्यवस्था बैंकले तोक्ने ।	तरलता रहने रकम तोकिएको हुने ।
१७.	२५	लेखा तथा लेखापरीक्षण सम्बन्धी व्यवस्था तोक्ने ।	संस्थाको लेखा तथा लेखापरीक्षण सम्बन्धी व्यवस्था र वार्षिक वित्तीय विवरण सार्वजनिक गर्ने सम्बन्धी व्यवस्था विनियमावलीमा तोकिने ।	लेखा तथा लेखापरीक्षण कार्य व्यवस्थित हुने ।
१८.	२७	विवरण पेश गर्ने व्यवस्था तोक्न ।	संस्थाले बैंकमा पेश गर्ने अन्य विवरण सम्बन्धी व्यवस्था बैंकले तोक्ने ।	विवरण तोकिएको हुने ।
१९.	३१	भुक्तानी उपकरण सम्बन्धी व्यवस्था तोक्न ।	भुक्तानी उपकरण सम्बन्धी व्यवस्था विनियमावलीमा तोकिने	भुक्तानी उपकरण सम्बन्धी कार्य गर्न सहज हुने ।

२०.	३२	कारोबारको फर्स्यौट विधि तोक्न ।	कारोबारको फर्स्यौट विधि बैकले तोक्ने ।	फर्स्यौट विधि तोकिने ।
२१.	३३	अन्तिम फर्स्यौट सम्बन्धी व्यवस्था तोक्न ।	अन्तिम फर्स्यौट सम्बन्धी व्यवस्था बैकले तोक्ने ।	हिसावमिलान कार्यको लागि सहज हुने ।
२२.	३४	आरटिजिएस प्रणालीबाट फर्स्यौट गर्नु पर्ने व्यवस्था तोक्न ।	आरटिजिएस सम्बन्धी व्यवस्था विनियमावलीमा तोकिने ।	आरटिजिएस सञ्चालन व्यवस्थित हुने ।
२३.	४२	अनुगमन, निगरानी तथा निरीक्षण सम्बन्धी व्यवस्था तोक्न ।	अनुगमन, निगरानी तथा निरीक्षण सम्बन्धी व्यवस्था विनियमावलीमा तोकिने ।	अनुगमन, निगरानी तथा निरीक्षण कार्य प्रभावकारी हुने ।
२४.	४४	विवाद समाधान समिति सम्बन्धी व्यवस्था तोक्न ।	विवाद समाधान सम्बन्धी व्यवस्था विनियमावलीमा तोकिने ।	विवाद समाधान गर्न सहज हुने ।
२५.	४५	निर्देशन सम्बन्धी व्यवस्था तोक्न ।	भुक्तानी सम्बन्धी कार्यलाई व्यवस्थित बनाउन समय	कारोबारलाई व्यवस्थित गर्न सहज हुने ।

			समयमा बैँकले निर्देशन जारी गर्ने ।	
२६.	४६	विनियम बनाउने सम्बन्धी व्यवस्था तोक्न ।	ऐन कार्यान्वयनको लागि बैँकले विनियम बनाउन सक्ने ।	काम कारवाही गर्न सहज हुने ।

संघीय संसद सचिवालय

## व्याख्यात्मक टिप्पणी

दफा	दफा शीर्षक	व्याख्यात्मक टिप्पणी
२	परिभाषा	विधेयकमा प्रयोग भएका शब्दावलीको परिभाषा गर्न आवश्यक भएको।
३	राष्ट्रिय भुक्तानी बोर्डको गठन	मुलुकको समग्र भुक्तानी, समाशोधन, तथा फस्यौट प्रणालीको विकास, विस्तार, तथा नियमन गर्न राष्ट्रिय भुक्तानी बोर्ड गठन गर्न आवश्यक भएको।
४	बोर्डको काम कर्तव्य र अधिकार	बोर्डको काम, कर्तव्य र अधिकारलाई व्यवस्थित गर्न आवश्यक भएको।
५	अनुमतिपत्र नलिई सेवा सञ्चालन गर्न नहुने	भुक्तानी प्रणाली सञ्चालन गर्न वा भुक्तानी सेवा प्रदायकको कार्य गर्न बैंकबाट अनिवार्य रुपमा अनुमति लिनुपर्ने व्यवस्था गर्न आवश्यक भएको।
६	कम्पनी स्थापना गर्नुपर्ने	भुक्तानी प्रणाली सञ्चालक, भुक्तानी सेवा प्रदायकको कार्य गर्न प्रचलित कानूनी बमोजिम कम्पनी स्थापना गर्नुपर्ने, बैंक तथा वित्तीय संस्थाहरुले भुक्तानी सेवा प्रदायकको कार्य गर्न छुट्टै कम्पनी स्थापना गर्नु नपर्ने सम्बन्धमा व्यवस्था गर्न आवश्यक भएको।

७	आशयपत्र लिनुपर्ने	भुक्तानी प्रणाली सञ्चालक र भुक्तानी सेवा प्रदायक संस्थाहरुले कम्पनी स्थापना गर्नुपूर्व आशयपत्र लिनु पर्ने, आशयपत्र दिने सम्बन्धी व्यवस्था गर्न आवश्यक भएको।
८	निवेदन दिनुपर्ने	आशयपत्र प्राप्त गरेको संस्थाले कागजात सहित अन्तिम कारोवार स्वीकृतिको लागि निवेदन दिनुपर्ने व्यवस्था गर्न आवश्यक भएको।
९	अनुमतिपत्र दिनुपर्ने	भुक्तानी सम्बन्धी कार्य गर्न अनुमतिपत्र प्रदान गर्ने व्यवस्था गर्न आवश्यक भएको।
१०	शर्त तोक्न सक्ने	बैंकले अनुमतिपत्र प्रदान गर्दा शर्तहरु तोक्ने सम्बन्धी व्यवस्था गर्न आवश्यक भएको।
११	अनुमतिपत्र दिन इन्कार गर्न सक्ने	अनुमतिपत्रको लागि तोकिएका कागजात/प्रकृया पुरा नभएको अवस्थामा अनुमतिपत्र दिन इन्कार गर्न सक्ने व्यवस्था गर्न आवश्यक भएको।
१२	सम्झौता गर्नुपर्ने	संस्थाले कारोवार गर्नु अगावै सेटलमेन्ट बैंकसंग सम्झौता गर्नुपर्ने व्यवस्था गर्न आवश्यक भएको।
१३	अनुमतिपत्रको अवधि र नवीकरण	अनुमतिपत्र प्राप्त संस्थाको नवीकरण सम्बन्धी व्यवस्था गर्न आवश्यक भएको।

१४	भुक्तानी उपकरण थप गर्न वा खारेज गर्न निवेदन दिनुपर्ने	संस्थाले भुक्तानी उपकरण थप गर्न वा सञ्चालनमा रहेको उपकरण खारेज गर्न निवेदन दिनुपर्ने व्यवस्था गर्न आवश्यक भएको।
१५	संस्थाको विवरण प्रकाशन गर्नुपर्ने	बैंकले भुक्तानी सम्बन्धी कार्य गर्ने संस्थाको विवरण वेबसाइट मार्फत सार्वजनिक गर्नुपर्ने व्यवस्था गर्न आवश्यक भएको।
१६	चुक्ता पुँजी	संस्थाको चुक्ता पुँजी सम्बन्धी व्यवस्था गर्न आवश्यक भएको।
१७	सञ्चालक समितिको गठन	भुक्तानी सम्बन्धी कार्य गर्ने संस्थाको सञ्चालक समिति सम्बन्धी व्यवस्था गर्न आवश्यक भएको।
१८	सञ्चालक समितिको काम, कर्तव्य र अधिकार	संस्थाको सञ्चालक समितिको काम, कर्तव्य र अधिकारलाई व्यवस्थित गर्न आवश्यक भएको।
१९	कार्यकारी प्रमुखको नियुक्ति र सेवाका शर्त	संस्थाको कार्यकारी प्रमुखको नियुक्ति र सेवाका शर्त सम्बन्धी व्यवस्था गर्न आवश्यक भएको।
२०	कार्यकारी प्रमुखको काम कर्तव्य र अधिकार	कार्यकारी प्रमुखको काम कर्तव्य र अधिकारलाई व्यवस्थित गर्न आवश्यक भएको।
२१	संस्था आवद्ध हुनु पर्ने	भुक्तानी सम्बन्धी कार्य गर्ने संस्था राष्ट्रिय भुक्तानी स्वीच र भुक्तानीद्वारमा अनिवार्य आवद्ध हुनुपर्ने व्यवस्था गर्न आवश्यक भएको।

२२	सेवा सञ्चालन गर्नुपर्ने	भुक्तानी सम्बन्धी कार्य गर्ने संस्थाले सेवा सञ्चालन गर्नुपर्ने सम्बन्धी व्यवस्था गर्न आवश्यक भएको।
२३	अभिलेख सुरक्षित राख्नुपर्ने	भुक्तानी सम्बन्धी कार्य गर्ने संस्थाले आफुले गरेको कार्यको अभिलेख सुरक्षित राख्नु पर्ने सम्बन्धी व्यवस्था गर्न आवश्यक भएको।
२४	तरलता मौज्दात राख्नुपर्ने	भुक्तानी सम्बन्धी कार्य गर्ने संस्थाले सेटलमेन्ट बैकमा दायित्व खाम्ने गरी तरलता राख्नुपर्ने व्यवस्था गर्न आवश्यक भएको।
२५	लेखा तथा लेखापरीक्षण	संस्थाको लेखा परीक्षण सम्बन्धी व्यवस्था गर्न आवश्यक भएको।
२६	जानकारी गराउनु पर्ने।	संस्थाले प्रदान गर्ने सेवा, शुल्क, पालन गर्नुपर्ने शर्त, सञ्चालन प्रकृया सम्बन्धी व्यवस्था सेवाग्राहीलाई जानकारी गराउनु पर्ने सम्बन्धी व्यवस्था गर्न आवश्यक भएको।
२७	विवरण पेश गर्नुपर्ने	संस्थाले विवरण बैकमा पेश गर्नुपर्ने व्यवस्था गर्न आवश्यक भएको।
२८	विवरण गोप्य राख्नुपर्ने	कानून बमोजिम सूचना दिनुपर्ने अवस्थामा बाहेक सूचना, विवरण, तथ्याङ्क र अभिलेख गोप्य राख्नुपर्ने सम्बन्धी व्यवस्था गर्न आवश्यक भएको।

२९	प्रतिवेदन गर्नुपर्ने	सम्बन्धित निकायमा र विभिन्न निकायमा प्रतिवेदन पेश गर्नुपर्ने व्यवस्था गर्न आवश्यक भएको।
३०	उपभोक्ताको हित संरक्षण हुने गरी सेवा सञ्चालन गर्नुपर्ने	भुक्तानी सम्बन्धी कार्य गर्ने संस्थाले उपभोक्ताको हित संरक्षण हुने गरी आफ्नो सेवा सञ्चालन गर्नुपर्ने व्यवस्था गर्न आवश्यक भएको।
३१	भुक्तानीका उपकरण	भुक्तानी प्रणालीमा प्रयोग हुने उपकरणको प्रकार तोक्न आवश्यक भएको।
३२	कारोवारको फर्स्यौट	कारोवारको फर्स्यौट गर्ने सम्बन्धी व्यवस्था गर्न आवश्यक भएको।
३३	अन्तिम फर्स्यौट	संस्थाले अन्तिम फर्स्यौट गर्ने सम्बन्धी व्यवस्था गर्न आवश्यक भएको।
३४	आरटिजिएस प्रणालीबाट फर्स्यौट गर्नुपर्ने	ठुलो मूल्य, अति जरुरी भुक्तानी कुल वा खुद प्रणालीको माध्यमबाट फर्स्यौट गर्ने सम्बन्धी व्यवस्था गर्न आवश्यक भएको।
३५	कारवाही गर्न सक्ने	संस्थाले नियमन वा निर्देशन उल्लङ्घन गरेमा संस्थालाई नियमनको कारवाही गर्ने व्यवस्था गर्न आवश्यक भएको।
३६	कसुर गरेको मानिने	कसुर सम्बन्धी व्यवस्था गर्न आवश्यक भएको।
३७	दण्ड सजाय	कसुर हुने कार्य गरेमा दण्ड सजाय सम्बन्धी व्यवस्था गर्न आवश्यक भएको।

३८	नेपाल सरकार वादी हुने	यस ऐन बमोजिम नेपाल सरकार वादी हुने सम्बन्धी व्यवस्था गर्न आवश्यक भएको।
३९	पुनरावेदन लाग्ने	मुद्दाको पुनरावेदन दिन सक्ने व्यवस्था गर्न आवश्यक भएको।
४०	कारवाहीको लागि लेखि पठाउने	कारवाहीको लागि सम्बन्धित अधिकारी/निकायमा लेखि पठाउने सम्बन्धी व्यवस्था गर्न आवश्यक भएको।
४१	प्रचलित कानून बमोजिम सजाय हुन सक्ने	यस ऐन बमोजिम हुने कसुर अन्य कानून अनुसार पनि सजाय हुने भए सो सो अनुसार पनि सजाय हुने व्यवस्था गर्न आवश्यक भएको।
४२	अनुगमन, निगरानी तथा निरीक्षण	बैंकले संस्थाको अनुगमन, निगरानी तथा निरीक्षण गर्ने व्यवस्था गर्न आवश्यक भएको।
४३	विवादको समाधान	विवादको समाधान गर्ने सम्बन्धी व्यवस्था गर्न आवश्यक भएको।
४४	विवाद समाधान समिति	विवाद समाधान गर्न समाधान समितिको व्यवस्था गर्न आवश्यक भएको।
४५	निर्देशन दिन सक्ने	बैंकले सम्बन्धित संस्थालाई समय समयमा निर्देशन दिन सक्ने व्यवस्था गर्न आवश्यक भएको।
४६	विनियम बनाउने अधिकार	ऐन कार्यान्वयन गर्न विनियमावली बनाउन आवश्यक भएको।

४७	खारेजी र बचाउ	प्रस्तुत विधेयक पारित भएपछि नेपाल राष्ट्र बैंक ऐन, २०५८ को दफा १०३ खारेज गर्न र सो बमोजिम भएको काम बचाउ गर्न आवश्यक भएको।
----	---------------	---

संसदीय संसद सचिवालय

## आर्थिक टिप्पणी

भुक्तानी तथा फर्स्यौट सम्बन्धी नियमन लगायतका कार्य नेपाल राष्ट्र बैंकबाट हुने तथा प्रस्तावित विधेयकले ऐनको रूप लिएपछि राष्ट्रिय भुक्तानी बोर्डको गठन हुने र बोर्डका सबै पदाधिकारीहरू पदेन सदस्य रहने, बोर्डको कार्यालय नेपाल राष्ट्र बैंकमा रहने व्यवस्था रहेकोले थप आर्थिक दायित्व पर्ने देखिदैन ।

## भुक्तानी तथा फर्स्यौट सम्बन्धमा व्यवस्था गर्न बनेको विधेयक

**प्रस्तावना:** मुलुकको समग्र भुक्तानी, समाशोधन तथा फर्स्यौट प्रणालीको विकास, विस्तार, प्रवर्धन, निगरानी तथा नियमन गर्ने सम्बन्धमा आवश्यक व्यवस्था गर्न वान्छनीय भएकोले,  
संघीय संसदले यो ऐन बनाएको छ।

परिच्छेद-१

### प्रारम्भिक

१. **संक्षिप्त नाम र प्रारम्भ:** (१) यस ऐनको नाम “भुक्तानी तथा फर्स्यौट ऐन, २०७५” रहेको छ।

(२) यो ऐन तुरुन्त प्रारम्भ हुनेछ।

२. **परिभाषा:** विषय वा प्रसङ्गले अर्को अर्थ नलागेमा यस ऐनमा,—

(क) “अनुमतिपत्र” भन्नाले भुक्तानी प्रणाली सञ्चालन गर्न वा भुक्तानी सेवा प्रदान गर्न दफा ९ बमोजिम प्रदान गरिएको अनुमतिपत्र सम्झनु पर्छ।

(ख) “आरटिजिएस (रियल टाइम ग्रस सेटलमेन्ट सिस्टम)” भन्नाले स्वचालित विद्युतीय प्रणालीको माध्यमबाट वास्तविक समयमा बैंकले तोके बमोजिमको ठूलो मूल्यको भुक्तानी र अति जरुरी भुक्तानी सम्बन्धी प्रत्येक कारोबारको अलग अलग हिसाब मिलान गर्ने गरी सम्बन्धित पक्षको बैंक खातामा रकम जम्मा वा खर्च गरी हिसाब मिलान गरिने प्रणाली सम्झनु पर्छ।

(ग) “तोकिएको” वा “तोकिए बमोजिम” भन्नाले यस ऐन अन्तर्गत बनेका विनियम वा जारी

भएका निर्देशनमा तोकिएको वा तोकिए बमोजिम सम्झनु पर्छ ।

- (घ) “फस्यौट” भन्नाले भुक्तानी उपकरण जारी गर्ने र स्वीकार गर्ने पक्षहरुको दाबी वा दायित्व रकम प्रचलित व्यवस्था वा प्रणाली बमोजिम हिसाब मिलान वा फरफारख गर्ने कार्य वा प्रक्रिया सम्झनु पर्छ ।
- (ङ) “ठूलो मूल्य” भन्नाले बैंकले समय समयमा ठूलो मूल्य (हाइभ्यालु) भनी निर्धारण गरेको सीमा वा सोभन्दा बढी रकम सम्झनु पर्छ ।
- (च) “बैंक” भन्नाले नेपाल राष्ट्र बैंक ऐन, २०५८ बमोजिम स्थापना भएको नेपाल राष्ट्र बैंक सम्झनु पर्छ ।
- (छ) “बैंक तथा वित्तीय संस्था” भन्नाले बैंक तथा वित्तीय संस्था सम्बन्धी ऐन, २०७३ बमोजिम स्थापना भएका बैंक तथा वित्तीय संस्था सम्झनु पर्छ ।
- (ज) “बोर्ड” भन्नाले दफा ३ बमोजिम गठन भएको राष्ट्रिय भुक्तानी बोर्ड सम्झनु पर्छ ।
- (झ) “भुक्तानी उपकरण” भन्नाले दफा ३१ बमोजिमका भुक्तानी उपकरण सम्झनु पर्छ ।
- (ञ) “भुक्तानी प्रणाली” भन्नाले कुनै भुक्तानी उपकरणको माध्यमबाट सेवाग्राही, संस्था वा बैंक बीच हुने जुनसुकै प्रकारको भुक्तानी दाबी वा दायित्वको भुक्तानी, समाशोधन वा फस्यौट गरिने प्रणाली सम्झनु पर्छ ।

- (ट) “भुक्तानी प्रणाली सञ्चालक” भन्नाले भुक्तानी सम्बन्धी कार्यको सञ्चालन, व्यवस्थापन र समाशोधनको कार्य गर्ने संस्था सम्झनु पर्छ र सो शब्दले समाशोधन गृह, विद्युतीय कार्ड वा अन्य विद्युतीय (अनलाइन) भुक्तानी सञ्चाल सञ्चालन गर्ने संस्थालाई समेत जनाउँछ।
- (ठ) “भुक्तानी सेवा प्रदायक” भन्नाले सेवाग्राहीलाई भुक्तानी सम्बन्धी सेवा दिने संस्था सम्झनु पर्छ र सो शब्दले संस्था र सेवाग्राही बीचमा वस्तु, सेवा, सम्पत्ति वा अन्य दायित्व बापतको रकम भुक्तानी गर्ने, स्वदेश तथा विदेशमा रकम स्थानान्तरण (ट्रान्सफर) गर्ने वा विद्युतीय माध्यमबाट भुक्तानी कारोबार सञ्चालन गर्ने संस्थालाई समेत जनाउँछ।
- (ड) “संस्था” भन्नाले दफा ६ को उपदफा (१) बमोजिम कम्पनीको रूपमा स्थापना भई दफा ९ बमोजिम अनुमतिपत्र प्राप्त संस्था सम्झनु पर्छ र सो शब्दले बैंक तथा वित्तीय संस्थालाई समेत जनाउँछ।
- (ढ) “सञ्चार सेवा प्रदायक” भन्नाले टेलीफोन, मोबाइल तथा इन्टरनेट सेवा जस्ता विद्युतीय सूचना तथा सञ्चार सेवा प्रदान गर्ने प्रचलित कानून बमोजिम स्थापना भएको कम्पनी सम्झनु पर्छ।

(ग) “सेटलमेण्ट बैंक” भन्नाले भुक्तानीसँग सम्बन्धित वित्तीय कारोबारको समाशोधन, फर्स्यौट र दायित्व भुक्तानी गर्ने प्रयोजनको लागि संस्थाले दफा १२ बमोजिम सम्झौता गरेको बैंक सम्झनु पर्छ।

परिच्छेद-२

### राष्ट्रिय भुक्तानी बोर्ड

३. राष्ट्रिय भुक्तानी बोर्डको गठन: (१) देहायका अध्यक्ष र सदस्य रहेको एक राष्ट्रिय भुक्तानी बोर्डको गठन गरिएको छ:-

- (क) बैंकको गभर्नर -अध्यक्ष
- (ख) अर्थ मन्त्रालयको सचिव -सदस्य
- (ग) प्रधानमन्त्री तथा मन्त्रिपरिषदको कार्यालयको सचिव -सदस्य
- (घ) महालेखा नियन्त्रक-सदस्य
- (ङ) बैंकका डेपुटी गभर्नरहरु -सदस्य
- (च) नेपाल-दूरसञ्चार प्राधिकरणको अध्यक्ष -सदस्य
- (छ) बैंकको भुक्तानी प्रणाली विभागको कार्यकारी निर्देशक -सदस्य-सचिव

(२) बोर्डको बैठक आवश्यकता अनुसार अध्यक्षले तोकेको मिति, समय र स्थानमा बस्नेछ।

(३) बोर्डको बैठक बस्नुभन्दा कम्तीमा चौबीस घण्टा अघि बैठकमा छलफल हुने विषय सदस्य-सचिवले सबै सदस्यलाई उपलब्ध गराउनु पर्नेछ।

(४) कम्तीमा पचास प्रतिशत सदस्य उपस्थित भएमा बोर्डको बैठकको लागि गणपूरक सङ्ख्या पुगेको मानिनेछ।

(५) बैठकको अध्यक्षता अध्यक्षले गर्नेछ र अध्यक्षको अनुपस्थितिमा अर्थ मन्त्रालयको सचिवले बैठकको अध्यक्षता गर्नेछ।

(६) बैठकमा बहुमतको निर्णय मान्य हुनेछ र मत बराबर भएमा बैठकमा अध्यक्षता गर्ने व्यक्तिले निर्णायक मत दिनेछ।

(७) बोर्डले आवश्यक ठानेमा भुक्तानी, समाशोधन वा फर्स्यौट सम्बन्धी विज्ञ वा अन्य पदाधिकारीलाई बोर्डको बैठकमा आमन्त्रण गर्न सक्नेछ।

(८) बैठकको निर्णय छुट्टै पुस्तिकामा अभिलेख गरिनेछ र त्यस्तो पुस्तिकामा बैठकको अध्यक्षता गर्ने व्यक्ति र उपस्थित सम्पूर्ण सदस्यले दस्तखत गर्नु पर्नेछ।

(९) बोर्डको निर्णय बोर्डको सदस्य-सचिवले प्रमाणित गरी राख्नु पर्नेछ।

(१०) बोर्डको सचिवालय बैंकले तोकेको बैंकको विभागमा रहनेछ।

(११) बोर्डको बैठक सम्बन्धी अन्य कार्यविधि बोर्ड आफैले निर्धारण गरे बमोजिम हुनेछ।

४. बोर्डको काम, कर्तव्य र अधिकार: बोर्डको काम, कर्तव्य र अधिकार देहाय बमोजिम हुनेछ:-

(क) भुक्तानी प्रणालीलाई सुरक्षित, व्यवस्थित तथा सक्षम बनाई वित्तीय स्थायित्व कायम गर्ने, जोखिम न्यूनीकरण गर्ने, भुक्तानी प्रणालीको विश्वसनीयता अभिवृद्धि गर्ने तथा भुक्तानी प्रणालीलाई आधुनिकीकरण गर्ने सम्बन्धमा नीतिगत व्यवस्था गर्ने,

- (ख) भुक्तानी प्रणालीसँग सम्बन्धित कम्पनीहरू बीच समन्वय गर्ने, गराउने,
- (ग) भुक्तानी प्रणाली सम्बन्धमा भए गरेका काम कारबाहीको नियमित अनुगमन, नियमन तथा निगरानी (ओभरसाइट) गर्ने, गराउने,
- (घ) भुक्तानी प्रणालीसँग सम्बन्धित काम कारबाहीलाई सुरक्षित र व्यवस्थित गर्ने सम्बन्धमा कम्पनी र सञ्चार सेवा प्रदायकलाई समय-समयमा आवश्यक निर्देशन दिने,
- (ङ) यस ऐन विपरीत कार्य गर्ने संस्थालाई आवश्यक कारबाही गर्ने वा त्यस्तो कारबाहीको लागि सम्बन्धित निकायमा लेखी पठाउन बैंकको सम्बन्धित विभागलाई निर्देशन दिने,
- (च) भुक्तानी प्रणाली सुरक्षित एवं व्यवस्थित रूपमा सञ्चालन भए नभएको सम्बन्धमा अनुगमन, नियमन तथा निगरानी गर्न आवश्यकता अनुसार विभिन्न प्राविधिक समिति तथा उपसमिति गठन गर्ने ।

परिच्छेद-३

### अनुमतिपत्र

५. अनुमतिपत्र नलिई सेवा सञ्चालन गर्न नहुने: कसैले पनि बैंकबाट अनुमतिपत्र नलिई यस ऐन बमोजिम भुक्तानी प्रणाली सञ्चालन गर्न वा भुक्तानी सेवा प्रदायकको रूपमा काम गर्न वा त्यस्तो सेवा सञ्चालन गर्न हुँदैन ।

६. कम्पनी स्थापना गर्नु पर्ने: (१) यस ऐन बमोजिम भुक्तानी प्रणाली सञ्चालक वा भुक्तानी सेवा प्रदायकको रूपमा काम गर्न चाहने व्यक्तिले प्रचलित कानून बमोजिम कम्पनी स्थापना गर्नु पर्नेछ।

(२) उपदफा (१) मा जुनसुकै कुरा लेखिएको भए तापनि बैंक तथा वित्तीय संस्थाले उपदफा (१) को प्रयोजनको लागि पुनः कम्पनी स्थापना गर्नु पर्ने छैन।

(३) यस दफामा अन्यत्र जुनसुकै कुरा लेखिएको भए तापनि बैंक तथा वित्तीय संस्था र भुक्तानी सेवा प्रदायक संस्थाले यस ऐन बमोजिम भुक्तानी सेवा प्रदायकको रूपमा काम गर्नको लागि अर्को कुनै कम्पनी स्थापना गर्न वा अन्य कम्पनीसँग सम्झौता गरी त्यस्तो सेवा दिन वा त्यस्तो कार्यको लागि एजेण्ट नियुक्त गर्न सक्नेछ।

७. आशयपत्र लिनु पर्ने: (१) भुक्तानी प्रणाली सञ्चालक वा भुक्तानी सेवा प्रदायकको रूपमा काम गर्न चाहने व्यक्तिले दफा ६ बमोजिम कम्पनी स्थापना गर्नु अघि देहायको कागजात र तोकिए बमोजिमको दस्तुर सहित आशयपत्रको लागि बैंक समक्ष निवेदन दिनु पर्नेछ:-

(क) प्रस्तावित कम्पनीको प्रबन्धपत्र र नियमावली,

(ख) व्यावसायिक तथा प्राविधिक सम्भाव्यता अध्ययन प्रतिवेदन,

(ग) तोकिएको ढाँचामा संस्थापकको व्यक्तिगत विवरण,

(घ) संस्थापकको नागरिकताको प्रमाणपत्रको प्रतिलिपि,

(ड) संस्थापकको लगानीको स्रोत खुलेको विवरण,

(च) चालु आर्थिक वर्षभन्दा अघिल्लो आर्थिक वर्षको कर चुक्ता गरेको प्रमाण वा सो प्रयोजनको सम्बन्धित आन्तरिक राजस्व कार्यालयमा आय विवरण पेश गरेको निस्सा,

(छ) कम्पनीको तर्फबाट संस्थापक बाहेकका अन्य व्यक्तिले निवेदन दिएका अख्तियारी पत्र,

(ज) कालोसूची वा डिफ्ल्टरमा नपरेको,

(झ) बैंकले तोकिदिएका अन्य कागजात ।

(२) उपदफा (१) मा जुनसुकै कुरा लेखिएको भए तापनि यो ऐन प्रारम्भ हुनुअघि भुक्तानी तथा फर्स्यौट सम्बन्धी कारोबार गर्न बैंकबाट अनुमति प्राप्त संस्थाले यस दफा बमोजिम आशयपत्र लिएको मानिनेछ ।

तर त्यस्तो संस्थाले कुनै नयाँ भुक्तानी उपकरण सञ्चालनमा ल्याउन चाहेमा त्यस्तो उपकरणको लागि बैंकको स्वीकृति लिनु पर्नेछ ।

(३) उपदफा (१) बमोजिम प्राप्त निवेदन जाँचबुझ गर्दा बैंकले आशयपत्र दिन उपयुक्त देखेमा निवेदन प्राप्त भएको नब्बे दिनभित्र निवेदकलाई तोकिए बमोजिमको ढाँचामा आशयपत्र दिनु पर्नेछ ।

(४) उपदफा (३) बमोजिम आशयपत्र दिँदा बैंक तथा वित्तीय संस्था बाहेकका संस्थाले भुक्तानी प्रणाली सञ्चालक र

भुक्तानी सेवा प्रदायकमध्ये एकमात्र कारोबार गर्न पाउने गरी आशयपत्र दिइनेछ।

(५) उपदफा (३) मा जुनसुकै कुरा लेखिएको भए तापनि बैंकले देहायको कुनै अवस्थामा निवेदकलाई आशयपत्र दिन इन्कार गर्न सक्नेछ:-

(क) उपदफा (१) बमोजिम पेश गर्नु पर्ने सम्पूर्ण विवरण कागजात पेश नगरेमा,

(ख) मुलुकको अर्थतन्त्रको अवस्था, आकार र बजार प्रतिस्पर्धा जस्ता वित्तीय तथा प्राविधिक वा दफा १४ को उपदफा (२) मा उल्लिखित आधारबाट थप संस्थाको स्थापना गर्न उपयुक्त नदेखिएमा ।

(६) उपदफा (५) बमोजिम आशयपत्र दिन इन्कार गरेमा बैंकले सोको कारण सहितको लिखित जानकारी निवेदकलाई दिनु पर्नेछ।

(७) उपदफा (३) बमोजिम आशयपत्र प्राप्त व्यक्तिले बैंकले तोकेको अवधिभित्र दफा ६ बमोजिम कम्पनी स्थापना गर्नु पर्नेछ।

(८) उपदफा (७) बमोजिमको अवधिभित्र कम्पनी स्थापना हुन नसकेमा त्यस्तो आशयपत्र स्वतः रद्द हुनेछ ।

८. निवेदन दिनु पर्ने: (१) दफा ७ बमोजिम कम्पनीको रूपमा दर्ता भएको संस्थाले आशयपत्र प्राप्त गरेको छ महिनाभित्र भुक्तानी प्रणाली सञ्चालन गर्ने वा भुक्तानी सेवा प्रदान गर्ने अनुमतिपत्रको लागि देहायको विवरण कागजात सहित बैंक समक्ष निवेदन दिनु पर्नेछ:-

(क) प्रस्तावित कम्पनीको प्रबन्धपत्र र नियमावली,

(ख) भुक्तानी प्रणाली सञ्चालन वा भुक्तानी सेवा प्रदान गर्न आवश्यक पर्ने सेवा, सुविधा भएको कार्यालय भवनको विवरण र भवन भाडामा लिएको भए भवन बहाल सम्बन्धी सम्झौताको प्रतिलिपि,

(ग) संस्थाको संस्थापकले लिन कबूल गरेको शेयरको रकम चुक्ता गरेको प्रमाणित हुने कागजात,

(घ) कारोबार गर्ने मुख्य स्थान र शाखा कार्यालयको स्थान यकिन भएकोमा सोको ठेगाना,

(ङ) सञ्चालन गरिने कारोबारको प्रकृति तथा संस्थाको व्यावसायिक योजना,

(च) संस्थाको सञ्चालक तथा पदाधिकारीको नामावली र त्यस्ता व्यक्ति यस ऐन बमोजिम सञ्चालक तथा पदाधिकारी हुन योग्य रहेको घोषणापत्र,

(छ) सम्भावित जोखिम व्यवस्थापनको लागि आन्तरिक नियन्त्रण प्रणाली कायम गर्न कम्पनीले व्यक्त गरेको प्रतिबद्धतापत्र,

(ज) बैंकले तोकिदिएको अन्य कागजात ।

(२) उपदफा (१) बमोजिमको अवधिभित्र अनुमतिपत्रको लागि निवेदन नदिने संस्थाको आशयपत्र उपर कुनै कारवाही गरिनेछैन ।

९. अनुमतिपत्र दिनु पर्ने: (१) दफा ८ बमोजिम निवेदन प्राप्त भएको तीस दिनभित्र बैंकले निवेदक संस्थाको भौतिक तथा प्राविधिक पूर्वाधारको सम्बन्धमा स्थलगत निरीक्षण एवं जाँचबुझ गर्नु पर्नेछ।

(२) उपदफा (१) बमोजिम निरीक्षण एवं जाँचबुझ गर्दा निवेदकलाई अनुमतिपत्र दिन उपयुक्त देखिएमा बैंकले निवेदन प्राप्त भएको मितिले साठी दिनभित्र तोकिए बमोजिमको रकम धरौटी लिई निवेदकलाई भुक्तानी प्रणाली सञ्चालक वा भुक्तानी सेवा प्रदायकको रूपमा काम गर्न अनुमतिपत्र दिनु पर्नेछ।

१०. शर्त तोक्न सक्ने: (१) बैंकले दफा ९ बमोजिम जारी गरेको अनुमतिपत्रमा संस्थाले पालना गर्नु पर्ने आवश्यक शर्तहरू तोक्न सक्नेछ।

(२) उपदफा (१) का अतिरिक्त बैंकले समय समयमा निर्देशन जारी गरी अन्य थप शर्तहरू तोक्न, कायम रहेका शर्तहरू हटाउन वा शर्तमा हेरफेर गर्न सक्नेछ।

(३) उपदफा (१) र (२) बमोजिम तोकिएका शर्तहरूको पालना गर्नु सम्बन्धित संस्थाको कर्तव्य हुनेछ।

११. अनुमतिपत्र दिन इन्कार गर्न सक्ने: (१) यस ऐनमा अन्यत्र जुनसुकै कुरा लेखिएको भए तापनि बैंकले देहायको अवस्थामा निवेदकलाई भुक्तानी प्रणाली सञ्चालक वा भुक्तानी सेवा प्रदायकको रूपमा काम गर्न अनुमतिपत्र दिन इन्कार गर्न सक्नेछः-

(क) संस्थाको भौतिक तथा प्राविधिक पूर्वाधार अपर्याप्त देखिएमा,

(ख) दफा ८ को उपदफा (१) मा उल्लेख भए बमोजिमका सम्पूर्ण विवरण कागजात पेश नगरेमा,

(ग) बैंकले तोकेको अवधिभित्र अनुमतिपत्र बापतको धरौटी रकम बैंकमा नबुझाएमा।

(२) उपदफा (१) बमोजिम अनुमति दिन इन्कार गरेमा बैंकले सोको कारण सहितको लिखित जानकारी निवेदकलाई दिनु पर्नेछ।

(३) यस दफा बमोजिम अनुमतिपत्र प्रदान गर्न इन्कार गरिएको कारणबाट निवेदकलाई कुनै हानि नोक्सानी हुन गएमा त्यस्तो हानि नोक्सानी उपर बैंकले कुनै दायित्व व्यहोर्ने छैन।

१२. सम्झौता गर्नु पर्ने: (१) संस्थाले आफ्नो सेवा सञ्चालन गर्नु अघि यस ऐन बमोजिम वित्तीय कारोबारको समाशोधन, फर्स्यौट, हिसाब मिलान वा दायित्व भुक्तानी गर्ने प्रयोजनको लागि कुनै सेटलमेन्ट बैंकसँग तोकिए बमोजिम सम्झौता गर्नु पर्नेछ।

(२) संस्थाले उपदफा (१) बमोजिम सम्झौता गरेको सेटलमेन्ट बैंकमा यस ऐन बमोजिम गरिने भुक्तानी तथा फर्स्यौट कारोबारको लागि छुट्टै खाता खोल्नु पर्नेछ।

१३. अनुमतिपत्रको अवधि र नवीकरण: (१) यस ऐन बमोजिम नवीकरण गरेकोमा बाहेक दफा ९ बमोजिम प्रदान गरिएको अनुमतिपत्रको अवधि पाँच वर्षको हुनेछ।

(२) उपदफा (१) बमोजिम अनुमतिपत्रको अवधि समाप्त हुनुभन्दा नब्बे दिन अगावै सम्बन्धित संस्थाले तोकिए

बमोजिमको दस्तुर सहित नवीकरणको लागि बैंकसमक्ष निवेदन दिनु पर्नेछ।

(३) उपदफा (२) बमोजिम निवेदन प्राप्त भएपछि बैंकले त्यस्तो संस्थाको स्थलगत निरीक्षण समेत गरी जाँचबुझ गर्दा अनुमतिपत्र नवीकरण गर्न उपयुक्त देखेमा निवेदन प्राप्त भएको मितिले साठी दिनभित्र अनुमतिपत्र नवीकरण गरिदिनु पर्नेछ।

(४) उपदफा (३) बमोजिमको स्थलगत निरीक्षण तथा जाँचबुझबाट अनुमतिपत्र नवीकरण गर्न उपयुक्त नदेखिएमा सात दिनभित्र सोको लिखित जानकारी निवेदकलाई दिनु पर्नेछ।

(५) उपदफा (२) बमोजिम तोकिएको अवधिभित्र कुनै कारणले अनुमतिपत्र नवीकरणको लागि निवेदन दिन नसकिएमा अनुमतिपत्रको म्याद समाप्त भएको नब्बे दिन सम्म यस ऐन बमोजिम लाग्ने नवीकरण दस्तुरको दोब्बर दस्तुर तिरी अनुमतिपत्र नवीकरण गराउन सकिनेछ।

(६) उपदफा (५) बमोजिम तोकिएको अवधिभित्र नवीकरणको लागि निवेदन नदिने संस्थाको अनुमतिपत्र त्यस्तो अनुमतिपत्रको अवधि समाप्त भएपछि स्वतः रद्द हुनेछ।

(७) अनुमतिपत्र नवीकरण सम्बन्धी अन्य व्यवस्था तोकिए बमोजिम हुनेछ।

१४. भुक्तानी उपकरण थप गर्न वा खारेज गर्न निवेदन दिनु पर्ने:

(१) संस्थाले यस ऐन बमोजिम प्राप्त गरेको अनुमतिपत्रमा उल्लेख नभएको कुनै भुक्तानी उपकरण थप गर्न वा कायम रहेको कुनै भुक्तानी उपकरण खारेज गर्न चाहेमा बैंक समक्ष तोकिए बमोजिम निवेदन दिनु पर्नेछ।

(२) उपदफा (१) बमोजिम प्राप्त निवेदन देहायको आधारमा जाँचबुझ गर्दा कुनै भुक्तानी उपकरण थप गर्न वा कायम रहेको भुक्तानी उपकरण खारेज गर्न उपयुक्त देखिएमा बैकले त्यस्तो भुक्तानी उपकरण थप गर्न वा खारेज गर्न सम्बन्धित संस्थालाई अनुमति दिन सक्नेछः-

- (क) राष्ट्रिय अर्थतन्त्रको अवस्था,
- (ख) भुक्तानी सेवाको प्रभावकारिता, पारदर्शिता र विश्वसनीयता,
- (ग) भुक्तानी सम्बन्धी कारोबारको गोपनीयता,
- (घ) भुक्तानी सम्बन्धी उपकरणमा अन्तरनिहित जोखिम,
- (ङ) छिटो, छरितो र सुलभ सेवाको प्रत्याभूति,
- (च) तरलता व्यवस्थापन,
- (छ) अन्तर्राष्ट्रिय प्रचलन तथा असल अभ्यास,
- (ज) ग्राहकको हित संरक्षण,
- (झ) समग्र जोखिम व्यवस्थापन विधि, र
- (ञ) बैकले उपयुक्त देखेका अन्य विषयहरू ।

१५. संस्थाको विवरण प्रकाशन गर्नु पर्ने: बैकले यस ऐन बमोजिम अनुमतिपत्र प्राप्त संस्थाको विवरण तोकिए बमोजिम अद्यावधिक गरी आफ्नो वेबसाइट मार्फत नियमित रूपमा प्रकाशन गर्नु पर्नेछ ।

१६. चुक्ता पूँजी: संस्थाको चुक्ता पूँजी बैकले समय समयमा निर्धारण गरे बमोजिम हुनेछ ।

**संस्थाको सञ्चालक समिति**

१७. **सञ्चालक समितिको गठन:** (१) प्रत्येक संस्थामा कम्तीमा तीनजना सञ्चालकहरू रहेको एक सञ्चालक समिति रहनेछ।

(२) संस्थाको सञ्चालकको नियुक्ति प्रचलित कानूनको अधीनमा रही संस्थाको साधारणसभाले गर्नेछ।

(३) सञ्चालकहरूले आफूमध्ये बहुमतबाट छानेको कुनै एकजना व्यक्ति सञ्चालक समितिको अध्यक्ष हुनेछ।

(४) बैंक तथा वितीय संस्था बाहेकका संस्थाको सञ्चालकको पदमा नियुक्ति हुने व्यक्तिको योग्यता तथा सञ्चालक समिति सम्बन्धी अन्य व्यवस्था यस ऐन अन्तर्गत बनेको विनियममा उल्लेख भए बमोजिम हुनेछ।

१८. **सञ्चालक समितिको काम, कर्तव्य र अधिकार:** (१) संस्थाको साधारण सभाबाट हुने काम बाहेक बैंकबाट भुक्तानी, समाशोधन तथा फर्स्यौटको सम्बन्धमा यस ऐन, प्रचलित कानून, प्रबन्धपत्र र नियमावलीको अधीनमा रही संस्थाले गर्नु पर्ने सम्पूर्ण काम, कर्तव्य र अधिकार सञ्चालक समितिमा निहित रहनेछ।

(२) संस्थाको समग्र जोखिम व्यवस्थापन गरी सेवाग्राहीको हितमा संस्थाको सञ्चालन गर्नु र संस्थागत सुशासन कायम गर्नु सम्बन्धित संस्थाको सञ्चालक समितिको कर्तव्य हुनेछ।

(३) सञ्चालक समितिको अन्य काम, कर्तव्य र अधिकार देहाय बमोजिम हुनेछ:-

(क) संस्थाले गर्नु पर्ने काम सुव्यवस्थित रूपले सञ्चालन गर्न यस ऐन,

प्रचलित कानून तथा बैंकको निर्देशनको अधीनमा रही आवश्यक विनियम, निर्देशिका र कार्यविधि बनाई लागू गर्ने,

(ख) संस्थाको संगठनात्मक संरचना स्वीकृत गर्ने,

(ग) भुक्तानी प्रणाली सञ्चालन वा भुक्तानी सेवा प्रदान गर्दा जोखिम वा जोखिमजन्य परिस्थिति उत्पन्न हुन नदिन आन्तरिक नियन्त्रण प्रणाली एवं जोखिम व्यवस्थापनका मापदण्ड तयार गरी लागू गर्ने,

(घ) संस्थाले गर्नु पर्ने सम्पूर्ण काम कारबाहीको नियमित अनुगमन गरी व्यवस्थित तबरबाट संस्था सञ्चालन गर्ने, गराउने,

(ङ) वार्षिक प्रतिवेदन सहितको लेखापरीक्षण प्रतिवेदन तयार गर्न लगाई संस्थाको वार्षिक साधारण सभामा पेश गर्ने,

(च) बैंकले समय समयमा तोके बमोजिमका अन्य कार्यहरू गर्ने ।

(४) संस्थाको सञ्चालकको हैसियतले काम गर्ने सञ्चालक आफ्नो अधिकारक्षेत्र नाघी गरेको कुनै पनि काम कारबाही प्रति व्यक्तिगत रूपमा उत्तरदायी हुनेछ ।

(५) सञ्चालक समितिको अन्य काम, कर्तव्य र अधिकार तथा बैठक सम्बन्धी कार्यविधि तथा अन्य व्यवस्था संस्थाको प्रबन्धपत्र तथा नियमावलीमा उल्लेख भए बमोजिम हुनेछ।

१९. कार्यकारी प्रमुखको नियुक्ति र सेवाका शर्त: (१) सञ्चालक समितिले यो ऐन, संस्थाको प्रबन्धपत्र र नियमावलीको अधीनमा रही संस्थामा एक कार्यकारी प्रमुखको नियुक्ति गर्नु पर्नेछ।

(२) उपदफा (१) बमोजिमको कार्यकारी प्रमुखको शैक्षिक योग्यता र अनुभव यस ऐन अन्तर्गत बनेको विनियममा तोकिए बमोजिम हुनेछ।

(३) सञ्चालक समितिले उपदफा (२) बमोजिम योग्यता पुगेको व्यक्तिलाई संस्थाको कार्यकारी प्रमुखमा नियुक्त गरी सात दिनभित्र सोको जानकारी बैंकलाई दिनु पर्नेछ।

(४) कार्यकारी प्रमुखको पदावधि सामान्यतया: चार वर्षको हुनेछ र निज पुनः नियुक्त हुन सक्नेछ।

(५) कार्यकारी प्रमुखको पारिश्रमिक, सेवाका शर्त तथा अन्य सुविधा कम्पनीको सञ्चालक समितिले निर्धारण गरे बमोजिम हुनेछ।

(६) कार्यकारी प्रमुखको पारिश्रमिक, सेवाका शर्त तथा अन्य सुविधाको निर्धारण निजलाई नियुक्त गर्दाका बखत गर्नु पर्नेछ।

(७) यस दफामा अन्यत्र जुनसुकै कुरा लेखिएको भए तापनि बैंक तथा वित्तीय संस्थाको कार्यकारी प्रमुख सम्बन्धी व्यवस्था सो सम्बन्धी प्रचलित कानून बमोजिम हुनेछ।

२०. कार्यकारी प्रमुखको काम, कर्तव्य र अधिकार: कार्यकारी प्रमुखको काम, कर्तव्य र अधिकार देहाय बमोजिम हुनेछः-

- (क) साधारणसभा वा सञ्चालक समितिको निर्णय कार्यान्वयन गर्ने, गराउने,
- (ख) प्रबन्धपत्र र नियमावलीको अधीनमा रही सञ्चालक समितिबाट प्राप्त अधिकारको प्रयोग गरी संस्थाको प्रशासकीय प्रमुखको रूपमा काम गर्ने,
- (ग) भुक्तानी प्रणाली सञ्चालन वा भुक्तानी सेवा प्रदान सम्बन्धी काम कारवाहीको रेखदेख तथा नियन्त्रण गर्ने,
- (घ) संस्थाको वार्षिक बजेट र कार्ययोजना तयार गरी स्वीकृतिको लागि सञ्चालक समिति समक्ष पेश गर्ने,
- (ङ) कर्मचारी विनियमावलीको अधीनमा रही संस्थालाई आवश्यक पर्ने जनशक्ति व्यवस्थापन गर्ने,
- (च) बैंकको निर्देशन अनुरूप संस्था सञ्चालन गर्ने तथा प्रभावकारी आन्तरिक नियन्त्रण एवं जोखिम व्यवस्थापन गर्ने,
- (छ) सेवाग्राही, शेयरधनी तथा संस्थाको उच्चतम हित हुने गरी संस्था सञ्चालन गर्ने,
- (ज) बैंकद्वारा जारी गरिएका विनियम, निर्देशन तथा आदेशको अधीनमा रही भुक्तानी तथा फर्स्यौट सम्बन्धी काम छिटो, छरितो, सुरक्षित र व्यवस्थित रूपले सम्पादन गर्ने।

## परिच्छेद-५

### संस्थाको दायित्व

२१. संस्था आबद्ध हुनु पर्ने: प्रत्येक संस्था र त्यस्तो संस्थाले जारी गरेको भुक्तानी उपकरण बैंकले निर्धारण गरेको प्रक्रिया बमोजिम राष्ट्रिय भुक्तानी (वित्तीय) स्वीच र भुक्तानीद्वारा (पेमेन्ट गेट वे) मा आबद्ध हुनु पर्नेछ।

२२. सेवा सञ्चालन गर्नु पर्ने: (१) संस्थाले यस ऐन, यस ऐन अन्तर्गत बनेको विनियम, बैंकले जारी गरेको निर्देशन तथा अनुमतिपत्रमा तोकिएका शर्त तथा अन्य प्रचलित कानूनले तोकेको मापदण्ड बमोजिम भुक्तानी प्रणाली सञ्चालन वा भुक्तानी सेवा प्रदान गर्नु पर्नेछ।

(२) संस्थाले बैंकले स्वीकृत गरेको वा जारी गरेको भुक्तानी, समाशोधन, फर्स्यौट र हिसाब मिलान प्रक्रिया सम्बन्धी कार्यविधिको पूर्ण पालना गर्नु पर्नेछ।

(३) संस्थाले अनुमतिपत्रमा तोकिएको अवधिभित्र अनुमतिपत्रमा उल्लेख भए बमोजिम भुक्तानी प्रणाली सञ्चालक वा भुक्तानी सेवा प्रदायक सम्बन्धी काम शुरु गर्नु पर्नेछ।

(४) उपदफा (३) बमोजिमको अवधिभित्र काम शुरु नगर्ने संस्थाको अनुमतिपत्र बैंकले तोकिए बमोजिम खारेज गर्न सक्नेछ।

२३. अभिलेख सुरक्षित राख्नु पर्ने: (१) संस्थाले भुक्तानी प्रणाली सञ्चालन वा भुक्तानी सेवा प्रदान गर्दा अपनाउनु पर्ने सुरक्षा नीति, ढाँचा र सोको लागि अवलम्बन गरिएका उपाय वा संयन्त्रको नियमित अनुगमन वा परीक्षण गरी भुक्तानी तथा फर्स्यौटको विवरण र सो सम्बन्धी सूचना तथा अभिलेख सुरक्षित राख्नु पर्नेछ।

(२) संस्थाले भुक्तानी प्रणालीको सुरक्षा, गोपनीयता र विश्वसनीयताको लागि आधिकारिक वा प्रमाणित कम्प्युटर संयन्त्र (सर्टिफाइड सफ्टवेयर र हार्ड वेयर) र सुरक्षित तथ्याङ्क प्रणाली (सेक्यूरिटी डेटाबेस, डेटा ब्याकअप, डेटा सेन्टर) को अतिरिक्त र संभावित क्षतिको न्यूनीकरण गर्न क्षति पुनःस्थापन प्रणाली (डिजास्टर रिकभरी सिस्टम) को व्यवस्था गर्नु पर्नेछ।

(३) संस्थाले सेवाग्राहीको नाम, ठेगाना, खाता नम्बर, कारोबार मिति, कारोबारको रकम, रकम स्थानान्तरण (ट्रान्सफर) को किसिम, सेवाग्राहीले रकम स्थानान्तरण (ट्रान्सफर) गरेको खाता र रकमको विवरण, भुक्तानी वा रकम स्थानान्तरण (ट्रान्सफर) गर्न सेवाग्राहीले दिएको आदेश, मौज्जात विवरण र तोकिए बमोजिमका अन्य विवरण तथा अभिलेख बैंकले तोकेको अवधिसम्म सुरक्षित राख्नु पर्नेछ।

२४. तरलता मौज्जात राख्नु पर्ने: (१) संस्थाले भुक्तानी सेवा प्रदान गर्दा कारोबारको प्रकृति, कारोबारको परिमाण, कारोबारमा निहित जोखिम समेतका आधारमा संस्थाले बहन गर्नु पर्ने दायित्वलाई खाम्ने गरी बैंकले समय समयमा तोके बमोजिमको मात्रामा नघट्ने गरी सेटलमेण्ट बैंकमा पर्याप्त तरलता मौज्जात राख्नु पर्नेछ।

(२) कम्पनीले कुनै कारणले ग्राहकको कारोबारको दायित्व भुक्तानी गर्न नसकेको अवस्थामा सोको फर्स्यौट गर्ने दायित्व सेटलमेण्ट बैंकको हुनेछ।

२५. लेखा तथा लेखापरीक्षण: (१) संस्थाले आफ्नो हिसाब किताब, बहीखाता, सेस्ता र लेखाको अभिलेख प्रचलित लेखामान वा लेखाका सर्वमान्य सिद्धान्त अनुरूप कारोबारको यथार्थ स्थिति स्पष्ट रूपमा प्रतिबिम्बित हुने गरी दुरुस्त राख्नु पर्नेछ।

(२) संस्थाले प्रत्येक आर्थिक वर्ष समाप्त भएको चार महिनाभित्र अनिवार्य रूपमा आफ्नो वित्तीय र समग्र भुक्तानी प्रणालीको लेखापरीक्षण गराउनु पर्नेछ।

(३) संस्थाले आफ्नो वार्षिक वित्तीय विवरण सार्वजनिक गर्नु अघि तोकिए बमोजिम बैंकको स्वीकृति लिनु पर्नेछ।

(४) संस्थाको लेखा तथा लेखापरीक्षण सम्बन्धी अन्य व्यवस्था तोकिए बमोजिम हुनेछ।

२६. **जानकारी गराउनु पर्ने:** (१) संस्थाले आफूले प्रदान गर्ने सेवा, सेवा प्रयोग गरे बापत लाग्ने शुल्क, सेवाग्राहीले पालना गर्नु पर्ने शर्तहरू र कारोबार सञ्चालन प्रक्रिया बारेमा सेवाग्राहीलाई नियमित रूपमा जानकारी गराउनु पर्नेछ।

(२) संस्थाले सेवाग्राहीले मागेका बखत निजसँग सम्बन्धित कारोबारको विवरण लिखित रूपमा वा विद्युतीय माध्यमबाट उपलब्ध गराउनु पर्नेछ।

(३) संस्थाले विद्युतीय माध्यमबाट कारोबार गर्ने क्रममा कुनै त्रुटि भएमा सोको जानकारी तत्काल सम्बन्धित सेवाग्राहीलाई दिनु पर्नेछ।

२७. **विवरण पेश गर्नुपर्ने:** संस्थाले बैंकले तोकेको अवधिभित्र देहाय बमोजिमका विवरण कागजात विद्युतीय माध्यमद्वारा बैंक समक्ष पेश गर्नु पर्नेछ:-

- (क) सञ्चालनमा रहेका खाता संख्या तथा विवरण,
- (ख) कारोबार रकम,
- (ग) संस्थाको बैंक मौज्दात,
- (घ) जालसाजी (फ्रड) तथा विवाद सम्बन्धी घटनाहरूको विवरण,
- (ङ) विवादको अवस्था र समाधानको विवरण,

- (च) प्राप्त गुनासो तथा सुझावहरू,
- (छ) सेवा अवरुद्ध वा सुरक्षासँग सम्बन्धित घटनाहरू,
- (ज) बैंकले तोकेका अन्य विवरण ।

२८. विवरण गोप्य राख्नु पर्ने: (१) बैंकले यस ऐन बमोजिम संस्थाको अनुगमन, नियमन तथा निगरानी गर्ने सिलसिलामा कुनै संस्थाबाट प्राप्त जानकारी, तथ्याङ्क, विवरण, सूचना तथा अभिलेख प्रचलित कानूनको अधीनमा रही गोप्य राख्नु पर्नेछ ।

(२) संस्थाले संस्था र सेवाग्राही बीचको सम्बन्ध, संस्थाको हिसाब किताब, बहीखाता, सेस्ता र लेखाको विवरण सम्बन्धित व्यक्ति बाहेक अन्य कसैलाई उपलब्ध गराउनु हुँदैन ।

(३) उपदफा (२) मा जुनसुकै कुरा लेखिएको भएतापनि देहायको अवस्थामा कुनै जानकारी, तथ्याङ्क, विवरण, सूचना तथा अभिलेख उपलब्ध गराएमा गोपनीयता भङ्ग गरेको मानिने छैन:-

- (क) संस्थाको निगरानीको सिलसिलामा बैंकलाई उपलब्ध गराएमा,
- (ख) मुद्दा वा कानूनी कारबाहीको सिलसिलामा अदालतलाई उपलब्ध गराएमा,
- (ग) कानून बमोजिम अधिकार प्राप्त अनुसन्धान, तहकिकात, जाँचबुझ वा अभियोजन गर्ने अधिकारीलाई तहकिकात, जाँचबुझ वा अभियोजनको सिलसिलामा उपलब्ध गराएमा,

(घ) लेखापरीक्षणको सिलसिलामा सम्बन्धित  
लेखापरीक्षकलाई उपलब्ध गराएमा ।

२९. प्रतिवेदन गर्नु पर्ने: प्रत्येक संस्थाले सम्पत्ति शुद्धीकरण सम्बन्धी प्रचलित कानूनी व्यवस्था र सो सम्बन्धमा बैंक वा सम्बन्धित निकायले जारी गरेको निर्देशन बमोजिम आफ्नो कारोबारको अभिलेख राखी समयमै सोको प्रतिवेदन सम्बन्धित निकायमा गर्नु पर्नेछ ।
३०. उपभोक्ताको हित संरक्षण हुने गरी सेवा सञ्चालन गर्नु पर्ने: कम्पनीले भुक्तानी प्रणाली वा भुक्तानी सेवा प्रदायकको कारोबारको सञ्चालन गर्दा उपभोक्ताको हित संरक्षण एवं भुक्तानीको सुरक्षा हुने व्यवस्था गरी विश्वसनीय र गुणस्तरीय सेवा सञ्चालन गर्नु पर्नेछ ।

परिच्छेद-६

### भुक्तानी उपकरण तथा फस्यौट

३१. भुक्तानीका उपकरण: (१) भुक्तानी प्रणालीमा देहाय बमोजिमका भुक्तानीका उपकरणको प्रयोग हुनेछ:-
- (क) नगद,
  - (ख) चेक,
  - (ग) विद्युतीय बैंकिङ्ग (इ-बैंकिङ्ग),
  - (घ) भुक्तानी कार्ड,
  - (ङ) स्वीफ्टको माध्यमबाट हुने भुक्तानी,
  - (च) अन्तर बैंक भुक्तानी,
  - (छ) इ-मनी (वालेट),
  - (ज) मोबाइल बैंकिङ्ग,
  - (झ) तोकिए बमोजिमका अन्य भुक्तानी उपकरण ।

(२) भुक्तानी उपकरण सम्बन्धी अन्य व्यवस्था तोकिए बमोजिम हुनेछ।

३२. **कारोबारको फर्स्यौँटः**(१) बैंक वा संस्थाले प्रत्येक भुक्तानी आदेश वा प्रत्येक भुक्तानी कारोबारको फर्स्यौँट गर्दा त्यस्तो आदेश वा कारोबार वास्तविक समय (रियल टाइम) मा छुट्टाछुट्टै तरिकाले फर्स्यौँट गर्नु पर्नेछ।

(२) उपदफा (१) मा जुनसुकै कुरा लेखिएको भए तापनि बैंक वा संस्थाले कारोबारको फर्स्यौँट गर्दा निश्चित समयको अन्तराल भित्र प्राप्त भुक्तानी आदेश वा भुक्तानी कारोबारलाई भुक्तानीसँग सम्बन्धित खाता डेबिट वा क्रेडिट नेटिङ्गको आधारमा एकमुष्ट रूपमा अन्तराल हिसाब गरी कारोबारको फर्स्यौँट गर्न सक्नेछ।

**स्पष्टीकरणः** यस उपदफाको प्रयोजनको लागि "नेटिङ्ग" भन्नाले बैंकले तोकेको प्रक्रिया बमोजिम निश्चित अवधिमा भुक्तानी तथा फर्स्यौँट कार्यमा संलग्न कम्पनीहरू बीच भएको कारोबारको बैंक मार्फत खुद हिसाब मिलान गर्ने प्रणाली सम्झनुपर्छ।

(३) नगद, ट्रान्सफर र स्वीफ्ट कारोबारको फर्स्यौँट उपदफा (१) बमोजिम र विद्युतीय चेक राफसाफ (क्लियरिङ्ग) मार्फत हुने दैनिक कारोबारको फर्स्यौँट उपदफा (२) बमोजिम गर्नु पर्नेछ।

(४) आरटिजिएस बमोजिम हुने ठूलो मूल्य भुक्तानी कारोबारको फर्स्यौँट उपदफा (१) बमोजिम हुनेछ।

(५) विद्युतीय चेक राफसाफ (क्लियरिङ्ग) गर्दा समाशोधन गृह (क्लियरिङ हाउस) मार्फत हुने कारोबार बैंकले

तोकेबमोजिम कुल फस्यौट वा खुद फस्यौट विधि मार्फत गर्नु पर्नेछ ।

**स्पष्टीकरण:** यस उपदफाको प्रयोजनको लागि "कुल फस्यौट" भन्नाले सेवाग्राहीको आदेश बमोजिम छुट्टाछुट्टै तरिकाले गरिने कारोबारको फस्यौट र "खुद फस्यौट" भन्नाले निश्चित समय अन्तरालमा वा बैंकले निर्धारण गरे बमोजिम कारोबारको एकमुष्ट फस्यौट सम्झनुपर्छ ।

(६) धितोपत्र तथा ऋणपत्रको निष्कासन, ब्याज गणना, लाभांश भुक्तानी, साँवा तथा ब्याज भुक्तानी, स्वामित्व हस्तान्तरण तथा खरिद बिक्री सम्बन्धी कारोबारको फस्यौट धितोपत्र तथा ऋणपत्र सम्बन्धी प्रचलित कानून बमोजिम हुनेछ ।

३३. **अन्तिम फस्यौट:** (१) संस्थाले बैंकले समय समयमा दिएको निर्देशन अनुसार बैंक मार्फत कारोबारको अन्तिम फस्यौट जोखिम कम हुने गरी छिटो, छरितो र प्रभावकारी रुपमा हुने व्यवस्था मिलाउनु पर्नेछ ।

(२) संस्थाले कारोबारको कुनै पनि बेला अन्तिम फस्यौट हुन सक्ने गरी पर्याप्त तरलता, धितो सुरक्षण र जोखिम व्यवस्थापन गर्नु पर्नेछ ।

(३) बैंकको खातामा कुल वा खुद कारोबार जुनसुकै रुपमा भए तापनि वास्तविक रकम हस्तान्तरण भएपछि मात्र कारोबारको अन्तिम फस्यौट हुनेछ ।

(४) कारोबारको अन्तिम फस्यौट भइसकेपछि कुनै पनि भुक्तानी फिर्ता गर्न वा पुनः भुक्तानी गर्न पाइने छैन ।

तर कुनै कारणवश हिसाब फरक पर्न गएमा प्रमाणको आधारमा हिसाब मिलान गर्न बाधा पुगेको मानिने छैन ।

(५) संस्थाले बैंकले निर्धारण गरे बमोजिम कुनै रकम, तरल सम्पत्ति वा उपकरण सुरक्षण बापत धितो राख्न सक्नेछ।

(६) उपदफा (५) बमोजिम सुरक्षण बापत राखिएको धितो संस्थाले व्यहोर्नु पर्ने भुक्तानी सम्बन्धी अन्य दायित्व निर्वाहका लागि समेत प्रयोग गर्नसकिनेछ।

(७) संस्थाले भुक्तानीको अन्तिम हिसाब मिलान गर्दा बैंक मौज्दात वा उपदफा (५) बमोजिम राखिएको धितो वा सुरक्षणले नखामेको अवस्थामा कुनै विशेष समय तोकिएको रहेछ भने सोही समयभित्र र समय तोकिएको रहेनछ भने सोही दिन (इन्ट्रडे) हिसाब मिलान हुने गरी बैंकले संस्थालाई ऋण उपलब्ध गराउन सक्नेछ।

३४.

**आरटिजिएस प्रणालीबाट फर्स्यौट गर्नु पर्ने:** (१) यस ऐनमा अन्यत्र जुनसुकै कुरा लेखिएको भए तापनि बैंकले तोकिदिए बमोजिम ठूलो मूल्य र अति जरूरी भुक्तानी (हाइभ्यालु एण्ड क्रिटिकल पेमेन्ट) तथा कारोबारको फर्स्यौट आरटिजिएस कुल वा खुद प्रणाली बमोजिम गर्नु पर्नेछ।

(२) आरटिजिएस प्रणालीको सञ्चालन कार्यविधि, सदस्यता, कारोबारको सीमा, सेवा शुल्क, तरलताको व्यवस्था, जोखिम व्यवस्था, कारोबार समय, फर्स्यौट विधि लगायतका व्यवस्था तोकिए बमोजिम हुनेछ।

परिच्छेद-७

**कारबाही, कसूर तथा दण्ड सजाय**

३५.

**कारबाही गर्न सक्ने:** (१) यो ऐन, यस ऐन अन्तरगत बनेको विनियम वा बैंकले जारी गरेको निर्देशन वा आदेशको उल्लंघन गर्ने संस्थालाई उल्लंघनको प्रकृति र गम्भीरता हेरी बैंकले

देहाय बमोजिमको कुनै एक वा एक भन्दा बढी कारबाही गर्न सक्नेछः-

- (क) सचेत गराउने वा नसिहत दिने,
- (ख) सुधारात्मक कदम चाल्नको लागि कबुलियत गराउने,
- (ग) कारोबारमा सीमा तोक्ने,
- (घ) संस्थाको सञ्चालक समितिलाई निलम्बन गर्ने,
- (ङ) भुक्तानी उपकरणको सञ्चालनमा आंशिक वा पूर्ण प्रतिबन्ध लगाउने,
- (च) अनुमतिपत्र खारेज गर्ने ।

(२) यो ऐन, यस ऐन अन्तरगत बनेको विनियम वा बैंकले जारी गरेको निर्देशन वा आदेशबमोजिम बैंकले माग गरेका विवरण कागजात उपलब्ध नगराउने संस्थाको सञ्चालक वा कर्मचारीलाई बैंकले देहाय बमोजिम कुनै एक वा एकभन्दा बढी कारबाही गर्न सक्नेछः-

- (क) सचेत गराउने वा नसिहत दिने,
- (ख) निलम्बनमा राख्न वा तलबभत्ता लगायत सम्पूर्ण सुविधाहरू रोक्का राख्न सम्बन्धित संस्थाको सञ्चालक समितिलाई आदेश दिने,
- (ग) सञ्चालकको हकमा पदबाट हटाउने र कर्मचारीको हकमा संस्थाको कर्मचारी सेवा शर्त सम्बन्धी विनियमावलीमा जुनसुकै व्यवस्था भए तापनि निजलाई सेवाबाट अवकाश दिन सम्बन्धित संस्थाको सञ्चालक समितिलाई आदेश दिने,

(घ) हिनामिना गरिएको रकम सम्बन्धित कसूरदारबाट असूल उपर गर्ने गराउने ।

(३) बैंकले उपदफा (१) वा (२) बमोजिम कुनै संस्था वा सोको पदाधिकारी वा कर्मचारीलाई कारबाहीको प्रस्ताव गर्नु अघि सफाई पेश गर्ने मनासिब मौका दिनु पर्नेछ ।

३६. कसूर गरेको मानिने: कसैले देहायको कुनै कार्य गरेमा यस ऐन बमोजिम कसूर गरेको मानिनेछः-

(क) दफा ५ विपरीत अनुमतिपत्र नलिई भुक्तानी प्रणाली सञ्चालक वा भुक्तानी सेवा प्रदायकको रुपमा कार्य गरे, गराएमा,

(ख) दफा ८ को उपदफा (१) बमोजिम अनुमतिपत्र प्राप्त गर्न पेश गरेको निवेदनसाथ वा यस ऐन बमोजिम बैंक समक्ष पेश गर्नु पर्ने कागजात, जानकारी, विवरण वा तथ्याङ्कमा गलत वा झुठ्ठा व्यहोरा उल्लेख गरेमा,

(ग) दफा १४ बमोजिम बैंकको अनुमति नलिई भुक्तानीका उपकरण थप गरी वा खारेज गरी सेवा सञ्चालन गरेमा वा भुक्तानी प्रणालीमा कुनै परिवर्तन गरेमा,

(घ) दफा २८ बमोजिम गोपनीयता कायम नगरेमा,

(ङ) संस्थाको सम्पत्ति हानि नोक्सानी गरेमा,

(च) बैंकबाट गरिने निरीक्षण, अनुगमन वा निगरानी कार्यमा बाधा विरोध गरेमा,

(छ) बैकले दिएको निर्देशन पालना नगरेमा वा अनुमतिपत्रमा तोकिएको शर्त उल्लंघन गरेमा,

(ज) यस ऐन अन्तर्गत बनेको विनियम, बैकले जारी गरेको निर्देशन वा आदेश विपरीत अन्य कुनै कार्य गरेमा।

३७. **दण्ड सजाय:** (१) देहायका कसूर गर्ने व्यक्तिलाई देहाय बमोजिमको सजाय हुनेछः-

(क) दफा ३६ को खण्ड (क) र (ख) को कसूर गरेमा पाँच वर्षदेखि दश वर्षसम्म कैद वा एक करोड रुपैयाँसम्म जरिवाना वा दुबै सजाय,

(ख) दफा ३६ को खण्ड (ग), (घ) र (ङ) बमोजिमको कसूर गरेमा दुई वर्षसम्म कैद वा दश लाख रुपैयाँसम्म जरिवाना वा दुबै सजाय।

(२) कसैले दफा ३६ को खण्ड (च), (छ) र (ज) बमोजिमको कसूर गरेमा कसूरको प्रकृति र गम्भीरता हेरी बैकले कसूरदारलाई एक लाख रुपैयाँदेखि पाँच लाख रुपैयाँसम्म जरिवाना गर्न सक्नेछ।

(३) उपदफा (१) बमोजिम सजाय हुने कसूरमा बिगो कायम भएमा त्यस्तो बिगो प्रचलित कानून बमोजिम सम्बन्धित कसूरदारबाट असुल उपर गरिनेछ।

(४) दफा ३६ बमोजिमको कसूरको उद्योग गर्ने वा त्यस्तो कसूरमा मतियार भई कार्य गर्ने व्यक्तिलाई मुख्य कसूरदारलाई हुने सजायको आधा सजाय हुनेछ।

(५) कसैले उपदफा (२) बमोजिम बैंकले तोकेको जरिबाना तीस दिनभित्र बैंकमा दाखिला नगरेमा निजको नाममा जुनसुकै बैंक तथा वित्तीय संस्थामा रहेको निक्षेपबाट त्यस्तो रकम कट्टा गरी वा निजको नाममा रहेको अचल सम्पत्ति रोक्का गरी बिगो रकम असूल गर्ने व्यवस्था मिलाउन बैंकले सम्बन्धित निकायमा लेखी पठाउन सक्नेछ।

३८. नेपाल सरकार वादी हुने: दफा ३६ को खण्ड (क), (ख), (ग), (घ) र (ङ) मा उल्लिखित कसूर सम्बन्धी मुद्दा नेपाल सरकार वादी हुनेछ।

३९. पुनरावेदन लाग्ने: दफा ३७ को उपदफा (२) बमोजिम बैंकले गरेको सजाय उपर चित नबुझ्ने पक्षले सजायको आदेश पाएको मितिले पैंतिस दिनभित्र सम्बन्धित उच्च अदालतमा पुनरावेदन गर्न सक्नेछ।

४०. कारबाहीको लागि लेखी पठाउने: (१) दफा ३६ बमोजिमको कसूर गरेको जानकारी कुनै माध्यमबाट बैंकलाई प्राप्त भएमा बैंकले त्यस्तो कसूर उपर छानबिन गर्नको लागि सम्बन्धित अधिकारी समक्ष लेखी पठाउनु पर्नेछ।

(२) बैंकले कुनै संस्था वा पदाधिकारीले दफा ३७ मा उल्लेख भएको बाहेक प्रचलित कानून बमोजिम सजाय हुन सक्ने कुनै कसूर गरेको जानकारी पाएमा सो सम्बन्धमा आवश्यक कारबाहीको लागि सम्बन्धित निकायमा लेखी पठाउन सक्नेछ।

४१. प्रचलित कानून बमोजिम सजाय हुन सक्ने: यस ऐन बमोजिम सजाय हुने कुनै कसूरमा अन्य प्रचलित कानून बमोजिम पनि सजाय हुने रहेछ भने त्यस्तो कानून बमोजिम सजाय गर्न यस ऐनको कुनै कुराले बाधा पुगेको मानिने छैन।

**विविध**

४२. **अनुगमन, निगरानी तथा निरीक्षण:** (१) बैंकले यो ऐन, यस ऐन अन्तरगत बनेको विनियम, प्रचलित कानून एवं स्थापित अभ्यासको आधारमा नियमित रूपमा संस्थाको अनुगमन तथा निरीक्षण गर्न सक्नेछ।

(२) बैंकले सेवाग्राहीको हितलाई ध्यानमा राखी प्रचलित कानूनको अधीनमा रही संस्थाको कारोबार र भुक्तानीका उपकरणको नियमित निगरानी गर्नेछ।

(३) प्रचलित कानूनमा अन्यथा व्यवस्था भएकोमा बाहेक संस्थाको अनुगमन, निरीक्षण तथा निगरानी सम्बन्धी अन्य व्यवस्था तोकिए बमोजिम हुनेछ।

४३. **विवादको समाधान:** (१) यस ऐन बमोजिम संस्थाबाट सम्पादन हुने कुनै कामको सम्बन्धमा संस्था र सेवाग्राही बीचमा कुनै विवाद उत्पन्न भएमा त्यस्तो विवाद उत्पन्न भएको सात दिनभित्र सम्बन्धित संस्थाले आपसी सहमतिबाट समाधान गर्नु पर्नेछ।

(२) उपदफा (१) बमोजिमको अवधिभित्र विवाद समाधान हुन नसकेमा सो व्यहोरा खुलाई पन्ध्र दिनभित्र कुनै विवादको कुनै पक्षले बैंकको भुक्तानी प्रणाली विभागमा विवाद समाधानको लागि निवेदन दिन सक्नेछ।

(३) उपदफा (२) बमोजिम निवेदन पर्न आएमा बैंकले विवादका पक्षलाई झिकाई सुनुवाईको मौका दिई मेलमिलापको प्रक्रिया वा अन्य प्रचलित कानून बमोजिम विवाद समाधानका उपायहरू अवलम्बन गरी विवादको समाधान गरिदिनु पर्नेछ।

(४) उपदफा (३) बमोजिम बैकले गरेको निर्णय अन्तिम हुनेछ।

४४. विवाद समाधान समिति: (१) यस ऐन बमोजिम सम्पादन हुने कुनै कामको सम्बन्धमा संस्थाहरू बीच कुनै विवाद उत्पन्न भएमा त्यस्तो विवाद समाधान गर्न देहाय बमोजिमको एक विवाद समाधान समिति रहनेछ:-

(क) सह सचिव, अर्थ मन्त्रालय -अध्यक्ष

(ख) सह सचिव, महालेखा  
नियन्त्रकको कार्यालय -सदस्य

(ग) बैकको भुक्तानी प्रणाली  
विभागको कार्यकारी निर्देशक -सदस्य

(२) यस ऐन बमोजिम हुने कारोबारको सम्बन्धमा संस्थाहरूबीच कुनै विवाद उत्पन्न भएमा कुनै पक्षले उपदफा (१) बमोजिमको समिति समक्ष विवाद समाधानको लागि निवेदन दिन सक्नेछ।

(३) उपदफा (२) बमोजिम कुनै पक्षको निवेदन परेमा विवाद समाधान समितिले पन्ध्र दिनभित्र सम्बन्धित अर्को पक्षलाई झिकाई सुनुवाईको मौका दिई विवादको समाधान गर्नु पर्नेछ।

(४) उपदफा (३) बमोजिम विवाद समाधान समितिले गरेको निर्णय अन्तिम हुनेछ।

(५) विवाद समाधान सम्बन्धी अन्य प्रक्रिया तोकिए बमोजिम हुनेछ।

४५. निर्देशन दिन सक्ने: (१) यो ऐनको कार्यान्वयनको लागि बैकले सम्बन्धित संस्थालाई समय समयमा आवश्यक निर्देशन दिन सक्नेछ।

(२) उपदफा (१) बमोजिम बैंकले दिएको निर्देशन पालना गर्नु सम्बन्धित सबै संस्थाको कर्तव्य हुनेछ।

४६. विनियम बनाउने अधिकार: यो ऐन कार्यान्वयन गर्न बैंकले आवश्यक विनियम बनाउन सक्नेछ।

४७. खारेजी र बचाउ: (१) नेपाल राष्ट्र बैंक ऐन, २०५८ को दफा १०३ खारेज गरिएको छ।

(२) उपदफा (१) बमोजिम भए गरेका काम कारवाही यसै ऐन बमोजिम भए गरेको मानिनेछ।